



Jurnalist Ekspert Mərkəzi (JEM) “Avropa Birliyinin Şərq Tərəfdaşlığı” proqramı çərçivəsində Gürcüstanın Batumi şəhərində keçirilən Vətəndaş Cəmiyyəti Forumunda Azərbaycan əleyhinə aparılan qərəzli erməni təbliğatına etiraz bəyanatı yayıb.

Bəyanatda deyilir:

- “Avropa Birliyinin Şərq Tərəfdaşlığı” proqramı çərçivəsində Gürcüstanın Batumi şəhərində keçirilən Vətəndaş Cəmiyyəti Forumunda baş verən xoşagəlməz hadisədən təəssüfləndiyimizi bildiririk. Eyni zamanda, hesab edirik ki, bu olayın da arxasında məkrli erməni siyasəti və Azərbaycana qarşı durmadan fəaliyyət göstərən erməni təbliğat maşını dayanır.

Yayılan xəbərlər, foto və video materiallardan aydın şəkildə görünür ki, Azərbaycana qarşı yönəlmiş aksiyanın təşkilatçıları arasında ermənilər var. Xüsusi fəallıq nümayiş etdirən ermənilərin bizə “ürək yandırması”, şübhəsiz ki, insan haqları, söz və mətbuat azadlığı kimi prinsiplər müstəvisində şərh oluna bilməz. Bu, indiki həssas məqamda yalnız Azərbaycanın maraqlarına, torpaqlarının işğaldan azad olunması istiqamətində atdığı addımlara xələl yetirmək, işğal olunmuş ərazilərdəki erməniləri öz vətəndaşlarımız kimi qəbul etdiyimiz barədə bəyanatlara kölgə salmaq məqsədinə hesablanıb.

Aydındır ki, Azərbaycandakı hanıssı məhbusun taleyi erməniləri qətiyyənlə maraqlandırmır. Onlara həmin məhbusun fotolarından yararlanıb Azərbaycanı qara rəngdə təqdim etmək və bu ölkədə yaşamağın mümkün olmadığına dair beynəlxalq ictimaiyyətlə rəyini qazanmaq lazımdır.

JEM hesab edir ki, ermənilərin bu məqsədinə hesablanmış aksiyalara dəstək vermək, başqa ölkələrin QHT təmsilçilərinin əli ilə Azərbaycanın yalnız mənfi obrazının yaradılmasına hesablanmış fəaliyyət növləri ilə məşğul olmaq, elə erməni siyasətinə, Ermənistan dövlətinin maraqlarına xidmət etmək anlamına gəlir. Xüsusən indiki həssas məqamda qarşılaşdığımız bu kimi davranışlar bizə əsas hədəfimizə çatmaqda çətinliklər yaradır.

JEM Forumun işinin və dünənki aksiyanın işıqlandırılmasında yüksək peşəkarlıq göstərmiş “Yeni Müsavat” qəzetinin baş redaktoru Rauf Arifoğluna təşəkkür etməklə yanaşı, onun fəaliyyətinə kölgə salmağa yönəlmiş ittihamlara da etiraz edir. Bir jurnalistin üzərinə düşən vəzifələri yerinə yetirdiyinə görə qərəzli reaksiyalarla üzləşməsindən təəssüfləndiyimizi bildiririk. Hesab edirik ki, Rauf Arifoğlunun Forumdan, onun işini işıqlandırmaqdan imtina etməyə məcbur olması bilavasitə Avropa Birliyinin söz və mətbuat azadlığına göstərdiyi münasibətin bariz nümunəsidir. Ölkələrdən söz və mətbuat azadlığı tələb edən beynəlxalq təşkilatlar bunu birinci növbədə özləri nümayiş etdirməlidirlər. Batumi Forumu bizə əksini göstərdi”.